



Nýggja landsstýriskvinnan í
Innlendismálaráðnum, Annika Olsen,
sum er ættað úr Vági. Hon varð vald í
Tórshavnar Býráð í 2004 og á ting í 2008
Mynd: Jens Kristian Vang

við at stuðla bygging av røktarheimum og sambýlum, soleiðis at tørvurin fyri búplássum til røktarkrevjandi verður nøktaður í samgongu-skeiðinum. Nýggj eldralóg skal gerast til tess at tryggja rættindi og tænaður fyri eldri. Styrkt verður um starvsfólkaorkuna og trivnaðin í eldrarøktini.

Pensjónsviðurskipti
Lógarverkið um almanna-pensjónir og samhaldsfasta eftirlønargrunnin skal endurskoðast, so pensjónirnar kunnu betrast. Í fólkapensjónini skulu broytingar gerast sambært tilmælinum frá eftirlønar-bólkinum, m.a. skal samansetingin viðvíkjandi grundupphædd og viðbót broytast og mótrokningin av aðrari inntøku lækkast.

Bústaðarættanin
Bústaðarpolitiska ættanin hjá ABC-samgonguni verður framd. Tað snýr seg um lutaibúðalóg við tilknýttum broytingum í mvlg-lóg og rentustuðulslóg, leigulóg við tilknýttum broytingum í skatting av leiguinntøkum og umskipan av Húsálánsgrunninum.

Heilsumál
Í heilsuverkinum skulu fyri-byrgjandi, viðgerandi og røktarligu heilsutænasturnar styrkjast m.a. við bygnaðarligum broytingum og samskipan.

Dygdamenning av sjúkrahúsverkinum
Sum høvuðsstovnur í heilsu-verkinum skal sjúkrahúsverkið dygdarmennast og nútímans-gerast sambært álitinum um Framtíðar sjúkrahúsverk. Í høvuðsheitum skal hetta bera í sær, at:

- Sjúklingar skulu hava betri tænastu, sjúklingaumboð setast, viðgerðarættanir gerast fyri høvuðssjúkuøkini, og biðitíðirnar styttað stigvíst móti tveimum mánaðum.
- Strategiskar menningarættanir skulu gerast fyri heilsustarvsfólk við størri denti á eftirútbúgving og áhaldandi førleikamenning.
- Sjúkrahúsini skulu samskipast til betur at kunna

virka sum ein eind, bæði við yvirskipaðari leiðslu og við at skipa tvørgangandi funktiónir millum sjúkrahúsini.

- Sjúkrahúsverkið skal knýttast at viðurkendari góðskustýringarskipan fyri at tryggja, at sett mál um dygd og trygd verða rokkin og støðugt eftirmett.
- Fastar mannagongdir skulu skipast um samskipti og samstarv um einstaka sjúklingin millum sjúkrahúsini, kommunulæknar og Nærverkið.
- Samstarvið við sjúkrahús uttanlands skal víðkast. Reglurnar fyri visitatióin til viðgerð uttanlands verða endurskoðaðar.
- Nútíðargerð av Landssjúkra-húsinum heldur fram sambært langtíðarættan. Viðv. Klaksvíkar sjúkrahúsi verður arbeiðsbólkur settur at gera eina tilráðing um nútíðargerð.
- Arbeiðið við at seta í verk Talgildu Heilsuskipanina fyri sjúkrahúsini og kommunulæknaskipanina skal fullføra í 2009.
- Fíggjarstýringin og gagnnýtslan av tilfeinginum skal effektiviserast út frá niðurstøðunum í sonevndu búskettanalysuni av sjúkrahúsunum.

Uppafturvenjing
Sambært álitinum um Endurvenjing fyri fólk við førleikatarni skal uppafturvenjing skipast kring landið sum serlig eind undir Nærverkinum. Í tí sambandi skulu Klaksvíkar og Suðuroyar sjúkrahús verða miðstøðir fyri uppafturvenjingini.

Barnatænastan
Barnatænastan skal styrkjast til betur at kunna røkja øktar uppgávur sambært lógini um fyrirbyrgjandi heilsutænastur fyri børn og ung.

Kommunulæknaskipan
Kommunulæknaskipanin verður endurskoðað og styrkt, herundir eisini kommunulæknavaktin.

Fólkaheilsuættanin
Sambært Fólkaheilsuættanini skal Fólkaheilsuráðið styrkjast fyri at kunna skipa fyri hesi

uppgávu. Tilboð um fyrir-byrgjandi heilsukanningar skal veitast øllum í miðal aldri. Heilsuátøk skulu fremjast fyri øktum líkamsvirkni og heilsugóðum kosti, eins og fyrirbyrgjandi átøk móti rúsdrekka- og rúsevnismisnýtslu.

Heilsufrøðilig gransking
Heilsufrøðiliga granskingin verður styrkt, bæði við ílegugransking og við at skapa betri møguleikar fyri phd-granskingverkætlanum í heilsuverkinum.

Fyrirbyrgjandi átøk móti krabba
Út frá niðurstøðunum í arbeiðinum við krabbameinsheil darættanini verða fyrirbyrgjandi kanningar settar í verk.

Sjúkrakassaskipan
Sjúkrakassaskipanin skal nútímansgerast og sjúkrakassa-gjaldið takast av.

Sjúklingahotell
Umstøðurnar hjá sjúklingum, sum verða sendir til Keyppmannahavnar til viðgerðar, verða bætta.

Samferðsla- og samskiptismál
Landsstýrið hevur skyldu at tryggja hóskaði ferðasamband kring alt landið. Eitt væl útbyggt og væl virkandi samferðslukervi hevur alstóran týðning fyri trivnaðin í útjaðaranum og fyri vinnuna og trivnað í landinum sum heild.

Langtíðar samferðsluættan
Samferðsluættanin 2008-2020 verður viðgjørd politiskt, og íløgur verða raðfestar út frá henni. Langtíðar íløgukarmar og landsfevnandi útbyggingarættan viðvíkjandi framtíðar samferðslukervinum verður orðað og samtykt.

Arbeitt verður við at finna leist fyri figging av samlaða samferðslukervinum, soleiðis at allir borgarar í landinum verða javnt settir viðvíkjandi flutningskostnaðinum. Atkomuviðurskiptini á útoyggj skulu betrast.

Rørslutarnað í ferðsluni

Umstøðurnar hjá rørslutarnaðum í samferðsluni skulu betrast vísandi til ST-sáttmálan fyri brekað.

Kommunumál og økismenning
Økismenning og útoyggjapolitikkur
Sum liður í miðvísu økismenningarpolitikki verða nýggir almennir stovnar lagdir úti um landið, har tað kann gerast við fyrimuni. Ein endalig loysn skal verða funnin viðvíkjandi orkutørvinum á útoyggj. Miðað verður eftir at knýta royndir við varandi orku saman við hesum. Við støði í Visjón 2015-ættanini og álitinum um útoyggjapolitikk og økismenning verður ættan lögð fyri, hvussu tilmælini verða fylgd. Menningarættan verður gjørd fyri hvørja oyggj sær.

Kommunureformur
Samgongan fer undir ein kommunureform vísandi til samtykta talið av kommunu-eindum. Reformurin verður settur í verk 1. januar 2011. Innihaldið í reforminum er fíggjarlig útjavningarskipan, blokkstuðul og flyting av ábyrgdarøkjum frá landi til kommunur. Kommissión, sum skal vera liðug á ólavssøku 2009, verður sett at fyrirleika:

- Útjavning
- Blokkstuðul
- Allýsing av ábyrgdarøkjum, so sum eldraðkið, fólkaskúlin, vegakervið og aðrar uppgávur, sum kunnu flytast kommunum at umsita

Broytingarnar í kommunu-bygnaðinum skulu geva øllum økjum í landinum møguleika fyri at mennast í javnvág.

Umhvørvi, orka og náttúruvernd
Vit eiga at taka ábyrgd av tilfeingi og umhvørvi. Miðvís ættan verður lögð fyri at minka um luftdálkingina, sum hevur til endamáls, at vit lúka altjóða krøv um niðurskurð í útláti av veðurlagsgassum. Serliga verður

hugsað um Kyoto og um ta avtalu, ið verður gjørd í Keyppmannahavn í 2009.

Reinorkubúskapur
Miðað verður eftir at flyta Føroyar yvir í ein reinorku-búskap. Miðvís tiltøk verða sett í verk til tess at gera tað møguligt. Alt alment byggari eigur at ganga á odda við reinari orku.

Orkuráð
Orkuráð verður skipað til tess at ráðgeva og upplýsa borgarar og vinnu um orkusparandi og umhvørvisvinarliga bygging. Krøv verða sett til bjálving, og virkað verður fyri, at vinna bæði á sjógv og á landi fylgir altjóða málum fyri orkunýtslu.

Varandi orkukeldur
Varandi orkukeldur skulu mennast, eitt nú sjóvarfalsorka, vindorka, sólorka, alduorka, vatnorka og jarðhiti. Yvirskipaði orkupolitikkkurin eigur at vera ein landspolitisk uppgáva.

Agenda 21
Til tess at menna samstarvið millum land og kommunu á umhvørvis- og veðurlagsøkinum verður Agenda 21 verkætlanin styrkt.

Náttúruvernd
Nýggj náttúruverndarlóg verður samtykt, lendisskipanir verða gjørdar, eins og ein landsplanur verður orðaður, ið leggur upp fyri framhaldandi útbýgging av landinum eins og náttúruvernd og vernd av søgu-mentunararvinum.

Samskipandi tilbúgvingarleiðsla
Nýggj tilbúgvingarlóg verður gjørd. Tilbúgvingarmyndugleikin verður greitt skipaður, so samskipandi tilbúgvingarleiðslan er á einum stað, og ábyrgdarøkini og avgerðarrætturin eru greið.

Umhvørvisavgjøld
Umhvørvis- og avgjaldspolitikkurin má knýttast saman til tess at røkka teimum yvirskipaðu veðurlags- og umhvørvismálum, ið vit átaka okkum. Revsingin fyri dálking á landi og á sjógv verður herd, eins og skipanir, ið fyrirbyrgja oljudálking, verða mentar.